



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາປະຊາຊົນແຂວງໄຊຍະບູລີ

ເລກທີ 14/ສພຂ
ໄຊຍະບູລີ, ວັນທີ...16.ກຸມພາ 2023

ມະຕິ

ກອງປະຊຸມສະພາປະຊາຊົນແຂວງໄຊຍະບູລີ

ວ່າດ້ວຍ ການຮັບຮອງເອົາບົດລາຍງານການເຄື່ອນໄຫວວຽກງານ ປະຈຳປີ 2022 ແລະ ທິດທາງແຜນການເຄື່ອນໄຫວວຽກງານ ປະຈຳປີ 2023 ຂອງອົງການໄອຍະການປະຊາຊົນແຂວງ

- ອີງຕາມ ລັດຖະທຳມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ສະບັບເລກທີ 63/ສພຊ, ລົງວັນທີ 8 ທັນວາ 2015 ມາດຕາ 77 ກ່ຽວກັບສິດ ແລະ ໜ້າທີ່ ຂອງສະພາປະຊາຊົນຂັ້ນແຂວງ;
- ອີງຕາມ ກົດໝາຍວ່າດ້ວຍ ການປັບປຸງບາງມາດຕາ ຂອງກົດໝາຍວ່າດ້ວຍ ສະພາແຫ່ງຊາດ ແລະ ສະພາປະຊາຊົນຂັ້ນແຂວງ ສະບັບເລກທີ 82/ສພຊ, ລົງວັນທີ 30 ມິຖຸນາ 2020 ມາດຕາ 59 ວ່າດ້ວຍກອງປະຊຸມປະຈຳປີ ຂອງສະພາປະຊາຊົນຂັ້ນແຂວງ;
- ອີງຕາມ ບົດລາຍງານ ຂອງອົງການໄອຍະການປະຊາຊົນແຂວງ ສະບັບເລກທີ 83/ອຍກ.ຂ, ລົງວັນທີ 3 ກຸມພາ 2023 ກ່ຽວກັບການຈັດຕັ້ງປະຕິບັດແຜນການເຄື່ອນໄຫວວຽກງານ ປະຈຳປີ 2022 ແລະ ທິດທາງແຜນການເຄື່ອນໄຫວວຽກງານ ປະຈຳປີ 2023.

ຜ່ານການພິຈາລະນາ ຢ່າງເລິກເຊິ່ງ ຂອງບັນດາທ່ານສະມາຊິກສະພາປະຊາຊົນແຂວງໄຊຍະບູລີ ຕໍ່ບົດລາຍງານ ຂອງອົງການໄອຍະການປະຊາຊົນແຂວງໄຊຍະບູລີ ໃນກອງປະຊຸມສະໄໝສາມັນ ເທື່ອທີ 4 ຂອງສະພາປະຊາຊົນແຂວງໄຊຍະບູລີ ຊຸດທີ II ຄັ້ງວັນທີ 9 ກຸມພາ 2023.

ກອງປະຊຸມ ຕົກລົງ:

ມາດຕາ 1 ຮັບຮອງ ເອົາບົດລາຍງານ ຂອງອົງການໄອຍະການປະຊາຊົນແຂວງໄຊຍະບູລີ ກ່ຽວກັບ ການເຄື່ອນໄຫວວຽກງານ ປະຈຳປີ 2022

ກອງປະຊຸມສະແດງຄວາມຊື່ມເຊີຍ ອົງການໄອຍະການປະຊາຊົນແຂວງໄຊຍະບູລີ ທີ່ໄດ້ເອົາໃຈໃສ່ເຄື່ອນໄຫວວຽກງານຂອງຕົນ ຕາມພາລະບົດບາດ ແລະ ຕາມແຜນວຽກຈຸດສຸມ ປະຈຳປີ 2022 ໃນທຳມາກງສະພາບຄວາມຫຍຸ້ງຍາກທາງດ້ານເສດຖະກິດ-ການເງິນ ແລະ ຜົນກະທົບຈາກການແຜ່ລະບາດ ຂອງເຊື້ອພະຍາດໂຄວິດ-19 ດ້ວຍຄວາມຮັບຜິດຊອບສູງ, ຊຶ່ງຜ່ານການຈັດຕັ້ງປະຕິບັດແຜນວຽກ ປະຈຳປີ 2022, ອົງການໄອຍະການປະຊາຊົນ ແຂວງໄຊຍະບູລີ ສາມາດຍາດໄດ້ຜົນສຳເລັດຫຼາຍດ້ານ ເປັນຕົ້ນ: ໄດ້ປັບປຸງການຈັດຕັ້ງ ໃຫ້ເປັນລະບົບຫຼາຍຂຶ້ນ; ໄດ້ສຸມໃສ່ຕິດຕາມກວດກາການປະຕິບັດກົດໝາຍ ຂອງອົງການສືບສວນ-ສອບສວນ ໂດຍສະເພາະແມ່ນ ວິທີການສືບສວນ-ສອບສວນ ແລະ ການນຳໃຊ້ມາດຕະການສະກັດກັ້ນ ຂອງເຈົ້າໜ້າທີ່ສືບສວນ-ສອບສວນ ເຮັດໃຫ້ວຽກງານດັ່ງກ່າວ ໄດ້ຮັບການຈັດຕັ້ງປະຕິບັດຖືກຕ້ອງຕາມກົດໝາຍ ແລະ ລະບຽບການກ່ຽວຂ້ອງດີຂຶ້ນ, ເອົາໃຈໃສ່ຕິດຕາມກວດກາ ແລະ ມີມາດຕະການແກ້ໄຂກໍລະນີພົບເຫັນມີການລະເມີດກົດໝາຍ.

ຄຽງຄູ່ກັບດ້ານຕັ້ງໜ້າ ແລະ ຜົນສຳເລັດດັ່ງກ່າວ, ກອງປະຊຸມເຫັນວ່າ ມີບາງວຽກທີ່ອົງການໄອຍະການປະຊາຊົນແຂວງ ຕ້ອງໄດ້ສືບຕໍ່ສຸ່ມຈັດຕັ້ງປະຕິບັດ ເປັນຕົ້ນການປະຕິບັດພາລະບົດບາດ, ສິດ ແລະ ໜ້າທີ່ໃນການຕິດຕາມ ກວດກາການປະຕິບັດກົດໝາຍຂອງອົງການສືບສວນ-ສອບສວນ ຍັງບໍ່ທັນເຮັດໄດ້ຢ່າງທົ່ວ

ເຖິງ ເຮັດໃຫ້ການນຳໃຊ້ 7 ມາດຕະການ ການດຳເນີນການສືບສວນ-ສອບສວນ ເປັນຕົ້ນການກັກຕົວ, ຈັບຕົວ, ການກັກຂັງພາງຈຳນວນໜຶ່ງ ຍັງລະເມີດດ້ານເວລາ (ຊັກຊ້າ) ແລະ ຈຳນວນໜຶ່ງ ຍັງພົບຄວາມຫຍຸ້ງຍາກໃນ ການຈັດຕັ້ງປະຕິບັດເຊັ່ນ ການພາຕົວ, ການຄຸມຕົວຢູ່ກັບທີ່, ການງົດໜ້າທີ່ ຫຼື ຕຳແໜ່ງ ຍັງບໍ່ໄດ້ນຳໃຊ້ເທົ່າທີ່ ຄວນ; ການຄົ້ນຄວ້າແກ້ໄຂຄະດີຈຳນວນໜຶ່ງ ຍັງບໍ່ທັນຮັບປະກັນດ້ານກຳນົດເວລາ ຕາມຂັ້ນຕອນການແກ້ໄຂ ຂອງອົງການໄອຍະການ 15 ວັນ; ວຽກປັບປຸງກົງຈັກການຈັດຕັ້ງ ແລະ ພັດທະນາບຸກຄະລາກອນ ໃນໄລຍະ ຜ່ານມາເຖິງວ່າໄດ້ເອົາໃຈໃສ່ປັບປຸງ ແຕ່ມາຮອດປັດຈຸບັນ ຢູ່ ອົງການໄອຍະການ ທັງ 3 ເຂດ ແມ່ນຍັງບໍ່ທັນມີ ຮອງຫົວໜ້າອົງການ ຢູ່ຂັ້ນແຂວງຕຳແໜ່ງບໍລິຫານຂັ້ນຂະແໜງການ ຍັງບໍ່ທັນຄົບຖ້ວນ ລວມທັງບັນດາໜ່ວຍ ງານຢູ່ຂັ້ນເຂດ.

ມາດຕາ 2 ຮັບຮອງເອົາ ທິດທາງວຽກງານ ປີ 2023 ຂອງອົງການໄອຍະການປະຊາຊົນແຂວງໄຊຍະບູລີ

ກອງປະຊຸມເຫັນດີຮັບຮອງເອົາ 5 ຄາດໝາຍສູ້ຊົນ ແລະ 6 ວຽກງານຈຸດສຸມ ປີ 2023 ຂອງອົງການ ໄອຍະການປະຊາຊົນ ແຂວງໄຊຍະບູລີ ແລະ ສະເໜີໃຫ້ເອົາໃຈໃສ່ຈັດຕັ້ງປະຕິບັດບາງວຽກ ດັ່ງນີ້:

1. ເອົາໃຈໃສ່ກໍ່ສ້າງພະນັກງານໄອຍະການປະຊາຊົນ ທາງດ້ານຄຸນທາດການເມືອງ, ຄຸນສົມບັດສິນທຳ ປະຕິວັດ, ຈັນຍາບັນ, ຈັນຍາທຳ, ຄວາມຮູ້ຄວາມສາມາດ, ຄວາມຊຳນານງານ ໄປຄຽງຄູ່ກັບການ ເຜີຍແຜ່ກົດໝາຍ ແລະ ນິຕິກຳໃຕ້ກົດໝາຍທີ່ກ່ຽວຂ້ອງ ໃຫ້ເຂົ້າໃຈຢ່າງເລິກເຊິ່ງ ພ້ອມທັງຕິດຕາມ ກວດກາ ການປະຕິບັດໜ້າທີ່ຂອງພະນັກງານໄອຍະການ ຢ່າງເຂັ້ມງວດ ຕິດພັນກັບການຍູ້ແຮງຂະບວນ ການວຽກຄິດຄົ້ນເດັ່ນ ຕາມຄຳຂວັນ 3 ມີ (ມີແນວຄິດການເມືອງດີ, ມີການພັດທະນາດີ, ມີຄວາມ ສາມັກຄີດີ) 4 ຮັບປະກັນ (ຮັບປະກັນຖືກຕ້ອງຕາມກົດໝາຍ, ຍຸຕິທຳ, ໂປ່ງໃສ ແລະ ຖືກຕ້ອງຕາມກຳ ນົດເວລາ) ແລະ ມາດຕະຖານລວມ ທີ່ກຳນົດໄວ້ໃນກົດໝາຍວ່າດ້ວຍພະນັກງານ-ລັດຖະກອນ ໃຫ້ ກາຍເປັນຮູບປະທຳ;
2. ສູ້ຊົນຈັດຕັ້ງປະຕິບັດພາລະບົດບາດຕິດຕາມກວດກາທົ່ວໄປ ໃນການເຄົາລົບ, ປະຕິບັດລັດຖະທຳ ມະນຸນ ແລະ ກົດໝາຍ ຂອງບັນດາອົງການຈັດຕັ້ງລັດ, ອົງການຈັດຕັ້ງມະຫາຊົນ, ອົງການຈັດຕັ້ງ ສັງຄົມ ແລະ ພົນລະເມືອງ ໃຫ້ກາຍເປັນຮູບປະທຳເປັນຈິງຫຼາຍຂຶ້ນກວ່າເກົ່າ, ສຸມໃສ່ຕິດຕາມກວດກາ ການອອກນິຕິກຳໃຕ້ກົດໝາຍ ໃຫ້ຮັບປະກັນຄວາມຖືກຕ້ອງ, ສອດຄ່ອງ ຫຼື ບໍ່ສອດຄ່ອງ ກັບລັດຖະ ທຳມະນຸນ ແລະ ກົດໝາຍ ເພື່ອສະເໜີໃຫ້ພາກສ່ວນກ່ຽວຂ້ອງ ພິຈາລະນາແກ້ໄຂໃຫ້ທັນການ;
3. ຍົກສູງຄຸນນະພາບ ໃນການຕິດຕາມກວດກາການປະຕິບັດໜ້າທີ່ ຂອງອົງການສືບສວນ-ສອບສວນ ໃນການນຳໃຊ້ 7 ມາດຕະການສະກັດກັ້ນ ສຸມໃສ່ແກ້ໄຂພຶດຕິກຳລະເມີດກົດໝາຍ ໃນການດຳເນີນ ຄະດີຂອງເຈົ້າໜ້າທີ່ສືບສວນ-ສອບສວນ ເປັນຕົ້ນ ກຳນົດເວລາໃນການສືບສວນ-ສອບສວນ ທີ່ບໍ່ ຖືກຕ້ອງຕາມກົດໝາຍ; ປະສານສົມທົບກັບ ເຈົ້າໜ້າທີ່ສືບສວນສອບສວນ ແລະ ພາກສ່ວນທີ່ ກ່ຽວຂ້ອງ ຄົ້ນຄວ້າຕີຄວາມໝາຍຂອງກົດໝາຍໃຫ້ມີຄວາມໂລ່ງລ່ຽນ;
4. ຍົກສູງຄຸນນະພາບ ການຄົ້ນຄວ້າແກ້ໄຂຄະດີອາຍາ, ຄະດີແພ່ງ ແລະ ຄຳຮ້ອງ, ຄຳສະເໜີ ໃຫ້ບັນລຸ ຄາດໝາຍ 97% ຂອງຈຳນວນຄະດີທີ່ເຂົ້າມາທັງໝົດ; ປະຕິບັດສິດສັ່ງຟ້ອງຜູ້ຖືກຫາຂັ້ນສານ ແລະ ຮັບປະກັນໃຫ້ຄູ່ຄວາມ, ບຸກຄົນທີສາມ ໄດ້ເຂົ້າຮ່ວມໂຕ້ແຍ່ງຢູ່ທີ່ປະຊຸມສານ, ເພື່ອໃຫ້ສານຕັດສິນເອົາ ຕາມຄຳຖະແຫຼງຂອງອົງການໄອຍະການປະຊາຊົນ ໃຫ້ໄດ້ 97% ຂຶ້ນໄປ;
5. ເພີ່ມທະວີການຕິດຕາມກວດກາ ການຈັດຕັ້ງປະຕິບັດຄຳຕັດສິນຂອງສານທີ່ໃຊ້ໄດ້ຢ່າງເດັດຂາດ ໃຫ້ໄດ້ ຮັບການຈັດຕັ້ງປະຕິບັດຢ່າງຖືກຕ້ອງ ແລະ ຄົບຖ້ວນ, ຕິດຕາມກວດກາຄ້າຍຄຸມຊັງ-ດັດສ້າງ, ສູນບຳ ບັດຢາເສບຕິດ ຕາມທີ່ໄດ້ກຳນົດໄວ້ໃນກົດໝາຍ;
6. ສືບຕໍ່ຈັດຕັ້ງການປະເມີນການປະຕິບັດກົດໝາຍວ່າດ້ວຍ ອົງການໄອຍະການປະຊາຊົນ ແລະ ກົດໝາຍ ວ່າດ້ວຍ ການດຳເນີນຄະດີອາຍາ ໃຫ້ຮັບປະກັນທາງດ້ານຄຸນນະພາບ, ຊອກໃຫ້ເຫັນດ້ານດີ, ດ້ານອ່ອນ ຂໍ້ຄົງຄ້າງ, ບັນຫາທີ່ບໍ່ສາມາດປະຕິບັດໄດ້ ຫຼື ມີການລະເມີດກົດໝາຍ, ບັນຫາທີ່ເປັນ ຊ່ອງຫວ່າງຂອງ ກົດໝາຍ ໃຫ້ສາມາດລາຍງານຕໍ່ກອງປະຊຸມສະໄໝສາມັນ ເທື່ອທີ 5 ຂອງສະພາປະຊາຊົນ ແຂວງ ໄຊຍະບູລີ ຊຸດທີ II. ສາ

ມາດຕາ 3 ຮັບຮອງເອົາມາດຕະການຈັດຕັ້ງປະຕິບັດ ຂອງອົງການໄອຍະການປະຊາຊົນແຂວງໄຊຍະບູລີ
ກອງປະຊຸມເຫັນດີຮັບຮອງເອົາ 5 ມາດຕະການ ໃນການຈັດຕັ້ງປະຕິບັດທິດທາງແຜນການ ແລະ ວຽກ
ຈຸດສຸມ ປີ 2023 ທີ່ອົງການໄອຍະການປະຊາຊົນແຂວງໄຊຍະບູລີ ໄດ້ກຳນົດໃນບົດລາຍງານ ແລະ ສະເໜີບາງ
ມາດຕະການເພີ່ມຕື່ມ ດັ່ງນີ້:

1. ເພີ່ມທະວີຄວາມຮັບຜິດຊອບການເມືອງ ຂອງຄະນະນຳອົງການໄອຍະການປະຊາຊົນແຂວງ ໃນການ
ນຳພາ-ຊີ້ນຳການຈັດຕັ້ງຜັນຂະຫຍາຍ ມະຕິກອງປະຊຸມສະໄໝສາມັນ ເທື່ອທີ 4 ຂອງສະພາປະຊາຊົນ
ແຂວງໄຊຍະບູລີ ອອກເປັນແຜນງານ, ໂຄງການ ແລະ ວຽກງານຈຸດສຸມແຕ່ລະດ້ານ ຕິດພັນກັບ
ການຈັດຕັ້ງປະຕິບັດວາລະແຫ່ງຊາດ ວ່າດ້ວຍການແກ້ໄຂບັນຫາຢາເສບຕິດ ໃຫ້ກວ້າງຂວາງ, ເລິກເຊິ່ງ
ແລະ ທົ່ວເຖິງ; ເອົາໃຈໃສ່ນຳພາ-ຊີ້ນຳການຈັດຕັ້ງປະຕິບັດວຽກງານ ໃຫ້ພະນັກງານໄອຍະການ
ປະຊາຊົນແຂວງ, ເຂດ ເພື່ອເຮັດໃຫ້ບັນດາຄາດໝາຍສູ່ຊົນ ປີ 2023 ບັນລຸ ຕາມແຜນການທີ່ໄດ້ກຳນົດໄວ້;
2. ເອົາໃຈໃສ່ຄົ້ນຄວ້າຜັນຂະຫຍາຍເນື້ອໃນຂອງກົດໝາຍ ໃນຄວາມຮັບຜິດຊອບຂອງຕົນ ເປັນນິຕິກຳໃຕ້
ກົດໝາຍ ເພື່ອເປັນບ່ອນອີງໃນການຈັດຕັ້ງປະຕິບັດໃຫ້ຖືກຕ້ອງ ແລະ ເປັນເອກະພາບກັນ; ພ້ອມທັງ
ປັບປຸງກົນໄກ, ຮູບການ, ວິທີການ ໃນການເຄື່ອນໄຫວວຽກງານຕິດຕາມກວດກາ ຕາມມາດຕາ 39,
40, 42, 43, 45, 46, 47, 48, 49, 50, 51, 52, 53 ແລະ ມາດຕາ 54 ຂອງກົດໝາຍວ່າດ້ວຍ ອົງການ
ໄອຍະການປະຊາຊົນ ໃຫ້ໄດ້ຮັບການຈັດຕັ້ງປະຕິບັດ ຢ່າງຖືກຕ້ອງຕາມກົດໝາຍ;
3. ເພີ່ມທະວີການຕິດຕາມກວດກາ ຕໍ່ພະນັກງານໄອຍະການປະຊາຊົນແຂວງ ແລະ ເຂດ ໃນການປະຕິບັດ
ພາລະບົດບາດ, ສິດ ແລະ ໜ້າທີ່ຂອງຕົນ, ຮັບປະກັນໃຫ້ການເຄື່ອນໄຫວວຽກງານ ຂອງອົງການໄອຍະ
ການປະຊາຊົນ ໄດ້ຮັບການປັບປຸງສູ່ຄຸນນະພາບດີຂຶ້ນກວ່າເກົ່າ; ພ້ອມນັ້ນ ຕ້ອງມີມາດຕະການເດັດຂາດ
ຕໍ່ພະນັກງານທີ່ມີການປະພຶດບໍ່ຖືກຕ້ອງ ແລະ ລະເມີດກົດໝາຍ;
4. ສືບຕໍ່ປັບປຸງກົນໄກ ໃຫ້ປະຊາຊົນໄດ້ເຂົ້າເຖິງການບໍລິການທາງດ້ານກົດໝາຍ ແນໃສ່ສ້າງຄວາມຮັບຮູ້,
ຄວາມເຂົ້າໃຈໃຫ້ແກ່ປະຊາຊົນ ເຂົ້າເຖິງຂະບວນຍຸຕິທຳ ແລະ ກົດໝາຍຫຼາຍຂຶ້ນ, ສະກັດກັ້ນປະກົດ
ການຫຍໍ້ຫໍ້ ຢູ່ໃນຂະບວນຍຸຕິທຳ;
5. ເພີ່ມທະວີການປະສານສົມທົບ ລະຫວ່າງ ອົງການໄອຍະການປະຊາຊົນແຂວງ ກັບ ສານປະຊາຊົນ
ແຂວງ, ອົງການສືບສວນ-ສອບສວນ, ອົງການປະຕິບັດຄຳຕັດສິນຂອງສານ ແລະ ພາກສ່ວນອື່ນທີ່
ກ່ຽວຂ້ອງ ຂັ້ນແຂວງ ແລະ ຂັ້ນເຂດ ໃຫ້ມີຄວາມກົມກຽວ ແລະ ເປັນເອກະພາບກັນ.

ມາດຕາ 4 ການຈັດຕັ້ງປະຕິບັດ

1. ມອບໃຫ້ ອົງການໄອຍະການປະຊາຊົນແຂວງ, ອົງການໄອຍະການເຂດໃນທົ່ວແຂວງປະສານສົມທົບ
ກັບພາກສ່ວນກ່ຽວຂ້ອງ ຈັດຕັ້ງປະຕິບັດມະຕິສະບັບນີ້ ໃຫ້ໄດ້ຮັບຜົນດີ;
2. ມອບໃຫ້ອົງການປົກຄອງແຂວງ ເພີ່ມດ້ານງົບປະມານ, ອຸປະກອນ ເພື່ອສາມາດຈັດຕັ້ງປະຕິບັດໜ້າທີ່
ການເມືອງຂອງຕົນ ຕາມກົດໝາຍໃຫ້ສຳເລັດຕາມແຜນການທີ່ວາງໄວ້;
3. ມອບໃຫ້ ຄະນະປະຈຳສະພາປະຊາຊົນແຂວງ, ຄະນະກຳມະການຍຸຕິທຳ ແລະ ປ້ອງກັນຊາດ-ປ້ອງກັນ
ຄວາມສະຫງົບ ສະພາປະຊາຊົນແຂວງ ຕິດຕາມກວດກາ ແລະ ຊຸກຍູ້ການຈັດຕັ້ງປະຕິບັດມະຕິສະບັບ
ນີ້ ຕາມພາລະບົດບາດ, ສິດ ແລະ ໜ້າທີ່ຂອງຕົນ ຢ່າງເຂັ້ມງວດ.

ມາດຕາ 5 ຜົນສັກສິດ

ມະຕິສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ເປັນຕົ້ນໄປ.

ປະທານສະພາປະຊາຊົນແຂວງ

